



## سوال

(05) لفظ "مولانا" کا استعمال

## جواب

السلام علیکم ورحمة اللہ وبرکاتہ

سمندری سے نادر خاں لکھتے ہیں کہ جماعت المسلمین والے علماء حضرات کو "مولانا" کہنا شرک بتاتے ہیں اور وہ بطور حدیث یہ پیش کرتے ہیں کہ "کوئی غلام اپنے آقا کے لئے لفظ مولیٰ استعمال نہ کرے کیونکہ تمہارا مولیٰ تو صرف اللہ تعالیٰ ہے۔" (صحیح مسلم - کتاب الادب) کیا واقعی علماء حضرات کو "مولانا" کہنا شرک ہے؟ قرآن و حدیث کی رو سے اس کی وضاحت فرمائیں۔

## الجواب بعون الوهاب بشرط صحة السؤال

والسلام علیکم ورحمة اللہ وبرکاتہ!

الحمد للہ، والصلاة والسلام علی رسول اللہ، أما بعد!

عزت و احترام کے پیش نظر علماء حضرات کو "مولانا" یا "مولوی" کہا جا سکتا ہے اور ایسا کرنا شرک نہیں ہے، جیسا کہ جماعت المسلمین کی طرف سے یہ تاثر دیا جاتا ہے، رسول اللہ صلی اللہ علیہ وسلم نے لفظ مولیٰ کو غیر اللہ کے لئے استعمال فرمایا بلکہ استعمال کی تلقین بھی فرمائی ہے۔ حدیث میں ہے کہ "تم میں سے کوئی یوں نہ کہے کہ اپنے رب کو کھانا دو اپنے رب کو وضو کراؤ، بلکہ اپنے آقا کے لئے "سید" اور "مولیٰ" کہا جائے۔" (صحیح بخاری: کتاب العتق)

اس حدیث کی رو سے غیر اللہ کے لئے لفظ "سید" کا استعمال بھی جائز معلوم ہوتا ہے جو صرف اعلیٰ اور محترم شخصیت کے لئے استعمال ہوتا ہے۔ تو لفظ مولیٰ کا اطلاق تو بالاولیٰ جائز ہونا چاہیے جو اعلیٰ اور ادنیٰ دونوں کے لئے مستعمل ہے۔ علامہ نووی رحمۃ اللہ علیہ نے پندرہ معانی کے لئے اس کے استعمال کی نشاندہی فرمائی ہے۔ جن میں آقا، مالک، ناصر، دوست، آزاد کنندہ اور آزاد کردہ غلام وغیرہ بھی شامل ہیں۔ حافظ ابن حجر رحمۃ اللہ علیہ لکھتے ہیں: کہ لفظ مولیٰ ادنیٰ اور اعلیٰ دونوں کے لئے استعمال ہوتا ہے جبکہ لفظ سید صرف اعلیٰ اور محترم ذات کے لئے مخصوص ہے، جب غیر اللہ کے لئے لفظ سید استعمال ہو سکتا ہے تو غیر اللہ کے لئے لفظ مولیٰ کے استعمال پر کراہت کی کوئی معقول وجہ نہیں۔ (فتح الباری: 5/180)

مذکورہ بالا سوال میں ذکر کردہ الفاظ ایک طویل حدیث کا حصہ ہیں بلکہ اصل حدیث میں اضافہ کی حیثیت رکھتے ہیں، حدیث کا متن یوں ہے کہ "تم میں کوئی اپنے غلام کو "عبدی" نہ کہے کیونکہ تم سب اللہ کے بندے ہو، چاہیے کہ میرا نوکر یا میرا خادم متگاڑ کے الفاظ کہے جائیں اسی طرح کوئی غلام اپنے آقا کو "ربی" نہ کہے بلکہ اسے "سیدی" کہنا چاہیے۔" (صحیح مسلم: کتاب الالفاظ من الادب)

یہ حدیث بروایت ابی ہریرہ رضی اللہ عنہ کئی ایک طرق سے مروی ہے جن کی تفصیلی کچھ یوں ہے:



(1) جریر بن عبد الحمید عن الاعمش، (صحیح مسلم)

(2) عبد اللہ بن نمیر عن الاعمش - (مسند امام احمد: 2/496)

(3) یعلیٰ بن عید عن الاعمش - (مسند امام احمد: 2/496)

(4) ابو معاویہ محمد بن حازم عن الاعمش - (صحیح مسلم)

(5) ابو سعید عبد اللہ بن سعید الاشج عن وکیع عن الاعمش - (صحیح مسلم)

یہ پانچ حضرات ثقہ اور بخاری و مسلم کے رجال سے ہیں مؤخر الذکر دو حضرات یعنی ابو معاویہ اور ابو سعید الاشج نے اس روایت میں مذکورہ بالا "اضافہ" نقل کیا ہے جب کہ اول الذکر تین راوی یعنی جریر بن نمیر اور یعلیٰ اس اضافہ کے بغیر نقل کرتے ہیں۔ روایت میں مذکورہ اضافہ کو تسلیم کرنے یا نہ کرنے کے متعلق ہمارے سلسلے دورستے ہیں۔

(1) محدثین کے اصول کے مطابق کہ ثقہ کا اضافہ قبول ہوتا ہے، اس اضافہ کو قبول کیا جائے۔

(2) بیشتر ثقہ راویوں کی مخالفت کی بنا پر اس اضافہ کو شاذ قرار دے کر صرف اصل حدیث کے الفاظ کو تسلیم کیا جائے۔

ہمارے نزدیک مذکورہ اضافہ کے متعلق مؤخر الذکر صورت زیادہ راجح ہے۔ چنانچہ حافظ ابن حجر رحمۃ اللہ علیہ لکھتے ہیں: "امام مسلم نے حضرت اعمش سے مستقول اس روایت کے متعلق اختلاف نقل فرمایا ہے، چند راوی اس اضافہ کو نقل کرتے ہیں جب کہ بعض دوسرے راوی صرف اصل حدیث ذکر کرنے پر اکتفا کرتے ہیں۔ قاضی عیاض رحمۃ اللہ علیہ کہتے ہیں کہ اس اضافہ کو روایت سے حذف کر دینا زیادہ صحیح ہے اور علامہ قرطبی کا بھی یہی موقف ہے۔" (فتح الباری: 5/180)

ہم نے اس اضافہ کو شاذ قرار دیا ہے، اس کے درج ذیل دلائل ہیں:

(3) ابو سعید الاشج جب حضرت اعمش سے بواسطہ حضرت وکیع روایت کرتے ہیں تو مذکورہ الفاظ یعنی اضافہ نقل کرتے ہیں جبکہ حضرت وکیع کے دوسرے شاگرد اسے ذکر نہیں کرتے، دوسرے شاگردوں کی روایت کے الفاظ یہ ہیں: "تم میں کوئی بھی اپنے غلام کو "عبدی" نہ کہے بلکہ خدمت گار کہہ کر آواز دے، اسی طرح کوئی غلام اپنے آقا کو "ربی" نہ کہے بلکہ وہ سیدی کے الفاظ استعمال کرے۔" (مسند امام احمد: 2/443)

اس وضاحت سے بلا اضافہ روایت کے محفوظ ہونے کا پہلو واضح ہو جاتا ہے۔

(4) اضافہ والی روایت کی سند یوں ہے: "ابو سعید" الاشج عن وکیع عن الاعمش عن ابی صالح عن ابی ہریرہ، حضرت ابو ہریرہ رضی اللہ عنہ سے جب ابو صالح کے علاوہ دوسرے شاگرد اس روایت کو بیان کرتے ہیں تو وہ اس اضافہ کو ذکر نہیں کرتے، ان کی تفصیل یہ ہے:

(1) عن العلاء بن عبد الرحمن عن ابیہ عن ابی ہریرہ (مسند امام احمد: 2/463)

(2) بشام عن محمد بن سیرین عن ابی ہریرہ (مسند امام احمد: 2/491)

(3) الموب عن محمد بن سیرین عن ابی ہریرہ (مسند امام احمد: 2/423)

ان ہر سہ طرق میں مذکورہ بالا اضافہ نہیں ہے، حضرت جریر، ابن نمیر اور یعلیٰ کے ساتھ ان حضرات کو ملانے سے اس بات کو تقویت ملتی ہے کہ مذکورہ اضافہ غیر محفوظ ہے۔

